



گورنر KATHY HOCHUL

فوری ریلیز کے لیے: 4/8/2025

گورنر HOCHUL نے ہارلم ریور گرین وے اور ماحولیاتی پائیداری کے لیے صاف پانی، صاف ہوا اور گرین جابز سے متعلق ماحولیاتی بانڈ ایکٹ کی فنڈنگ کی مد میں \$43 ملین کا اعلان کیا ہے

یہ پروجیکٹ بالائی مینہیٹن کی کمیونٹیز کے لیے نئی کھلی عوامی جگہ اور آبی کنارے تک رسائی فراہم کرے گا

یہ ڈیزائن پائیداری میں بہتری لائے گا، شدید موسمی اثرات کم کرنے میں مدد دے گا، اور سمندر کی سطح میں اضافے کی صورت میں ساحلی پٹی کو محفوظ رکھے گا

گورنر Kathy Hochul (کیتھی ہوکل) نے آج مینہیٹن گرین ویز ہارلم ریور (Manhattan Greenway's Harlem River) سیکشن کے اہم حصوں کی تعمیر کو آگے بڑھانے کے لیے فنڈنگ کا اعلان کیا ہے تاکہ مقامی رہائشیوں کو آبی کنارے تک رابطہ فراہم کیا جا سکے اور شدید موسم اور سمندر کی سطح میں اضافے کی صورت میں تحفظاتی اقدامات مضبوط بنائے جا سکیں۔ سابقہ طور پر مینہیٹن گرین وے ہارلم ریور کھلانے والے، اس پروجیکٹ میں ایک دوبارہ تعمیر شدہ سمندری دیوار، پیدل چلنے والوں اور سائیکل سواروں کے لیے نئے راستے، اور آبی کنارے واقع سات بلاک طویل ایک نیا پارک شامل ہے، جس کی جزوی فنڈنگ \$4.2 بلین کے صاف پانی، صاف ہوا، اور گرین جابز سے متعلق ماحولیاتی بانڈ ایکٹ (Clean Water, Clean Air and Green Jobs Environmental Bond Act) سے \$43 ملین کی رقم سے کی گئی ہے۔

"ریاست نیو یارک، \$4.2 بلین کے ماحولیاتی بانڈ ایکٹ کی مدد سے ہارلم (Harlem) اور شہر بھر کے دیگر نواحی علاقوں میں سرمایہ کاری کر رہی ہے، تاکہ کمیونٹیز کو آبی کنارے تک رابطہ فراہم کیا جا سکے اور ان علاقوں کو زیادہ پائیدار اور لچکدار بنایا جا سکے،" گورنر Hochul (ہوکل) نے کہا۔ "گزشتہ ہفتے کا شدید سیلاب اور اس کے نتیجے میں جاری ہونے والا ہنگامی حالت کا اعلامیہ اس بات کا ثبوت ہے کہ شدید موسم اب کوئی نایاب واقعہ نہیں ہے، یہی ہماری نئی حقیقت ہے۔ یہ پروجیکٹ ایک نہایت اہم وقت پر دیا جا رہا ہے، کیونکہ ہم ماحولیاتی پائیداری کو فروغ دینے، زد پذیر علاقوں کے تحفظ، اور محفوظ اور صحت مند بیرون خانہ مقامات تک رسائی کو وسعت دینے کے لیے اپنی کوششیں دو گنا بڑھا رہے ہیں۔"

مینہیٹن کے جزیرے کے گرد 32.5 میل طویل سبز علاقے کا دائرہ بنانے کے حوالے سے، مینہیٹن (Manhattan) واٹر فرنٹ گرین وے کے وسیع تر اقدام کا یہ حصہ، \$309 ملین لاگت والا ہارلم ریور پروجیکٹ، نیو یارک سٹی کی قیادت میں ہارلم کے ساحلی کنارے کو ازسر نو ترتیب دینے کی ایک کوشش ہے۔ بارش کے پانی کو جذب اور محفوظ رکھنے، طوفانی پانی کو مؤثر انداز میں سنبھالنے، اور مستقبل کے ممکنہ سیلابی واقعات کو کم کرنے کے لیے ڈیزائن کی گئی ایک سرسبز راہداری کے ذریعے امپائر اسٹیٹ ٹریل (Empire State Trail) سے مربوط کرنے کی راہ میں حائل اہم خلا پُر کرتے ہوئے، گرین وے ماحول دوست آمد و رفت کی سہولت فراہم کرے گا۔

ریاست نیو یارک، ماحولیاتی بانڈ ایکٹ کی طرف سے \$43 ملین کی فنڈنگ فراہم کر رہی ہے، جو محکمہ برائے ماحولیاتی تحفظ (Department of Environmental Conservation, DEC) کے زیر انتظام ہے، تاکہ ایک پسماندہ کمیونٹی میں ماحولیاتی کمزوری کا ازالہ کیا جا سکے جبکہ اس مقصد کے لیے ساحلی پٹی کو بلند کرتے ہوئے سطح سمندر میں اضافے اور شدید طوفانوں کے خطرات میں کمی لائی جا سکے، اس کے علاوہ ایسٹ ہارلم کے لیے آبی کنارے تک رسائی کو بھی وسعت دی جا سکے۔ اس مقام کی سطح کو تقریباً دو فٹ بلند کر کے 11 فٹ تک لایا

جائے گا، جو 2080 کی پیشن گوئیوں کے مطابق سطح سمندر میں اضافے سے تحفظ فراہم کرنے میں مددگار ثابت ہو گا۔ اس نئے پارک میں سینکڑوں درختوں اور جھاڑیوں کے ساتھ دو ایکڑ پر پھیلا ہوا لان شامل کیا جائے گا، جو ایسٹ ہارلم میں شہری علاقے کی تپش کے اثرات کو کم کرنے اور طوفانی پانی کو جذب کرنے اور روکنے میں مدد دے گا۔

اس پروجیکٹ کی اضافی خصوصیات میں پُرسکون لان، بیٹھنے کی جگہیں، فٹنس ایریاز، کھیل کا ایک میدان، عوامی فن پارے، اور کمیونٹی کی جگہیں شامل ہیں جو ایک ایسے نواحی علاقے کے لیے بنائی جا رہی ہیں جہاں آبادیاں سب سے زیادہ خطرات کا شکار ہیں اور ماحولیاتی بوجھ کی سطح ریاست میں سب سے زیادہ ہے۔

یہ پروجیکٹ نیو یارک سٹی اکنامک ڈویلپمنٹ کارپوریشن (New York City Economic Development Corporation, NYCEDC)، نیو یارک سٹی پارکس (New York City Parks)، اور کئی دیگر ایجنسیوں کے درمیان ایک اشتراک ہے، جن میں نیو یارک سٹی کے محکمہ برائے ماحولیاتی تحفظ (New York City Department of Environmental Protection) کی جانب سے اس پروجیکٹ کے علاقے میں طوفانی پانی کے نکاس کے نظام کو اپ گریڈ کرنے کا عمل مربوط کیا جا رہا ہے تاکہ طوفانی پانی کو مؤثر طریقے سے سنبھالا جا سکے اور نواحی علاقے میں سیلاب کے خطرے کو کم کیا جا سکے۔

**ریاست نیو یارک کے محکمہ برائے ماحولیاتی تحفظ کی کمشنر Amanda Lefton (امانڈا لیفتن) نے کہا،** "مینہیٹن گرین وے میں ریاست نیو یارک کے ماحولیاتی بانڈ ایکٹ کی یہ سرمایہ کاری اس بات کی ایک نصابی مثال ہے کہ گورنر Hochul (ہوکل) کس طرح مساوات کو مرکزی حیثیت دے رہی ہیں اور ماحولیاتی پائیداری کو اس انداز میں فروغ دے رہی ہیں جہاں شہر میں اور ریاست بھر میں، کمیونٹی کی مخصوص ضروریات اور کمزوریوں کو پیش نظر رکھا جاتا ہے۔ DEC کی جانب سے ہارلم ریور گرین وے کے لیے \$43 ملین کے اس عزم سے ماحولیاتی تبدیلی سے پیدا ہونے والے سطح سمندر کے اضافے اور شدید طوفانوں کے خطرات کو کم کرنے کے لیے ساحلی پٹی کو بلند کرتے ہوئے، اور ایسٹ ہارلم کے رہائشیوں کو آبی کنارے تک وسیع تر رسائی فراہم کرتے ہوئے، ملک کی سب سے زیادہ پسماندہ کمیونٹیز میں سے ایک کمیونٹی میں ماحولیاتی خطرات کی زد پذیری اور عدم مساوات کے خاتمے میں مدد ملے گی۔ مجھے یہ دیکھ کر بے حد خوشی ہو رہی ہے کہ مقامی رہائشیوں کو آبی کنارے تک رابطہ فراہم کرنے اور باہر نکل کر مینہیٹن کے ماحول سے لطف اندوز ہونے کے لیے نئے مواقع پیدا کرنے کے سلسلے میں پیش رفت جاری ہے۔"

**نیو یارک سٹی پارکس کی کمشنر Iris-Rodriguez Rosa (آئرس روڈریگز-روسا) نے کہا،** "ہم ریاست کے بہت شکر گزار ہیں کہ انہوں نے ایسٹ ریور کے ساتھ نئی کھلی عوامی جگہوں اور پائیداری میں بہتری کے اقدامات کے لیے اس سرمایہ کاری کی حمایت کی ہے۔ مینہیٹن گرین وے ہارلم ریور پر تعمیراتی کام پہلے ہی جاری ہے اور ہم اس پروجیکٹ کی پیش رفتوں کے ساتھ کمیونٹی کو مزید اپ ڈیٹس فراہم کرنے کے منتظر ہیں۔"

**نیو یارک سٹی اکنامک ڈویلپمنٹ کارپوریشن کے صدر اور CEO Andrew Kimball (اینڈریو کیمبل) نے کہا،** "یہ 125 ویں سے 132 ویں اسٹریٹ تک مینہیٹن گرین وے ہارلم ریور پروجیکٹ کی تکمیل کی جانب ایک اہم پیش رفت ہے جس کے تحت ایسٹ ہارلم کمیونٹی کو دوبارہ آبی کنارے سے ملا دیا جائے گا اور نیو یارک سٹی کو زیادہ منصفانہ اور مزید سرسبز بنایا جائے گا۔ NYCEDC، اپنے ریاستی اور مقامی شراکت داروں کے ساتھ مل کر، نیو یارک سٹی کے پہلے سے مضبوط گرین ویز سسٹم کو وسعت دینے کے لیے پُر عزم ہے، تاکہ اس نظام میں موجود اہم خلا پُر کرنے کے لیے کام کرتے ہوئے نیو یارک سٹی کے لیے ایک زیادہ پائیدار، لچکدار اور باہم مربوط مستقبل تعمیر کیا جا سکے۔"

**ریاستی سینیٹر Robert Jackson (رابرٹ جیکسن) نے کہا،** "ہارلم ریور، رسائی اور محرومی کے درمیان، کنٹریٹ اور سبز چھاؤں کے درمیان طویل عرصے سے ایک تقسیم کرنے والی لکیر کا کام کرتا رہا ہے۔ لیکن \$43 ملین کی یہ سرمایہ کاری اس روایت کو بدلنے کا آغاز ہے۔ ماحولیاتی بانڈ ایکٹ کے ذریعے ہم صرف ایک گرین وے ہی نہیں بنا رہے، بلکہ ہم ماحولیاتی نقصان کا ازالہ کر رہے ہیں اور وہ حق واپس لے رہے ہیں جس سے ہماری کمیونٹیز کو کئی نسلوں تک محروم رکھا گیا تھا۔ ہم ایک شکستہ ساحلی پٹی کو ایک پائیدار اور مساوات پر مبنی زندگی سے بھرپور راہداری میں بدل رہے ہیں، اور ایسٹ ہارلم کو اس کے استحقاق والے آبی کنارے سے دوبارہ ملا رہے

ہیں۔ اس وژن کو آگے بڑھانے میں گورنر Hochul (ہوکل) کی شراکت داری پر میں ان کی تحسین کرتا ہوں، اور اس بات کو تسلیم کرنے پر بھی داد دیتا ہوں کہ ماحولیاتی انصاف کے لیے جرأت مندانہ اور مخصوص سرمایہ کاریاں درکار ہوتی ہیں۔ یہی انصاف کی عملی صورت ہے، کہ عوامی جگہ، صاف ہوا، اور ایسا ماحولیاتی ڈھانچہ ہو جو وقار اور جمہوریت پر مبنی ہو۔ کیونکہ صاف ہوا اور صاف پانی ہر فرد کا حق ہے۔"

**ریاستی سینیٹر Cordell Cleare (کورڈیل کلیئر) نے کہا،** "یہ پروجیکٹ دونوں دنیاؤں کی بہترین نمائندگی ہے جہاں ایک طرف ہماری کمیونٹی اور ہارلم ریور کے آبی کنارے کے درمیان تعلق کو مضبوط کیا جا رہا ہے، اور دوسری جانب ماحولیاتی پائیداری اور تحفظات کو فروغ دیا جا رہا ہے۔ اس نوعیت کے اقدامات کو شمالی مینہیٹن کے مشرقی اور مغربی دونوں جانب کے تمام علاقوں میں دہرایا جانا چاہیے۔ میں اس اقدام کو دانشمندی سے ترجیح دینے پر گورنر Hochul (ہوکل) کی تحسین کرتی ہوں۔"

**ہارلم کے رکن اسمبلی Jordan J.G. Wright (جارتن جے جی رائٹ) نے کہا،** "سمندری طوفان سینڈی (Hurricane Sandy) ہو یا حالیہ موسم گرما میں نیو یارک کے شہریوں کو درپیش شدید گرمی کی لہریں ہوں، ہم جانتے ہیں کہ شدید موسم اب معمول بنتا جا رہا ہے۔ ہارلم اور اس کے رہائشیوں کو ممکنہ سیلاب اور دیگر غیر متوقع موسمی اثرات سے محفوظ رکھنا، اور اس کے ساتھ ہی ہمارے مقامی آبی کنارے تک نئی رسائی فراہم کرنا، ماحولیاتی بانڈ ایکٹ کی فنڈنگ کا دانشمندانہ استعمال ہے۔ ہارلم ریور گرین وے پروجیکٹ روزگار پیدا کرتا ہے، کمیونٹی کے لیے مزید کھلی جگہیں اور آبی کنارے کی سرگرمیاں مہیا کرتا ہے، اور ماحولیاتی انصاف کے حصول کی جانب ایک طاقتور قدم ہے۔ ہارلم جیسے نواحی علاقوں کو ایک نئی ڈیزائن شدہ سمندری دیوار کا تحفظ بھی ملنا چاہیے اور آبی کنارے تک زیادہ رسائی بھی حاصل ہونی چاہیے تاکہ رہائشی اور کاروباری دونوں طبقات اس سے فائدہ اٹھا سکیں۔ میں گورنر Hochul (ہوکل) کو اس اہم اقدام کی قیادت پر سراہتا ہوں، جس کے نتیجے میں ہارلم کے لوگوں اور دیگر علاقوں کے لیے معیار زندگی میں بہتری آئے گی۔"

**مینہیٹن بورو کے صدر Mark Levine (مارک لیوین) نے کہا،** "مجھے بے حد خوشی ہے کہ ریاست نیو یارک کی جانب سے ہارلم ریور گرین وے میں سرمایہ کاری کی جا رہی ہے۔ یہ فنڈنگ ماحولیاتی مساوات میں کی گئی ایک سرمایہ کاری ہے، جو ایسٹ ہارلم کی کمیونٹی کو اشد ضروری، نئے پارک کے مقامات، سائیکل اور پیدل چلنے کے راستے، اور ماحولیاتی پائیداری والا بنیادی ڈھانچہ فراہم کرے گی۔ مینہیٹن واٹر فرنٹ گرین وے کی تکمیل، ایک طویل عرصے سے میری اولین ترجیحات میں شامل رہی ہے، اور مجھے خوشی ہے کہ اس مقصد کے حصول کے لیے ریاست اور سٹی باہمی اشتراک کرتے ہوئے آگے بڑھ رہے ہیں۔ ہمارے بورو میں اس اہم ریاستی سرمایہ کاری پر میں گورنر Hochul (ہوکل) کا شکریہ ادا کرتا ہوں۔"

**نیو یارک سٹی کے رکن کونسل Yusuf Salaam (یوسف سلام) نے کہا،** "ہارلم ریور گرین وے میں یہ سرمایہ کاری ایک اہم انقلابی موڑ کی علامت ہے۔ ایک طویل عرصے تک ہماری کمیونٹی کو اپنے ہی آبی کنارے سے کاٹ کر رکھا گیا تھا جو صرف تفریح اور سرسبز جگہ سے محرومی نہیں تھی بلکہ ماحولیاتی تبدیلی کے مقابلے میں پائیداری کی راہ میں بھی ایک بڑی رکاوٹ تھی۔ ماحولیاتی بانڈ ایکٹ کے تحت \$43 ملین کا یہ عزم، گورنر Kathy Hochul (کیتھی ہوکل) کی جانب سے ہارلم کے رہائشیوں کو دریا سے دوبارہ جوڑنے کے ساتھ، ایک مضبوط، محفوظ تر، اور زیادہ پائیدار ساحلی پٹی تعمیر کرنے کے سلسلے میں کی جانے والی مدد ہے۔ یہ پروجیکٹ مساوات، ماحولیاتی انصاف، اور ہارلم کے خاندانوں کی صحت اور بہبود میں سرمایہ کاری پر مشتمل ہے۔ میں اپنی حکومت کے شراکت داروں کے ساتھ کھڑے ہونے پر فخر محسوس کرتا ہوں کیونکہ ہم بالآخر اس دیرینہ تبدیلی کو حقیقت میں بدل رہے ہیں۔"

**نیو یارک سٹی کی رکن کونسل Carmen De La Rosa (کارمن ڈی لا روسا) نے کہا،** "بالائی مینہیٹن اور برونکس (Bronx) جیسی ماحولیاتی انصاف سے متعلق کمیونٹیز کے لیے ماحولیاتی پائیداری میں سرمایہ کاریاں کرنا نہ صرف ضروری ہے، بلکہ فوری طور پر درکار بھی ہے۔ جب مسلسل کئی ہفتوں کی شدید بارشوں سے ہماری سب وے لائنز، اپارٹمنٹس اور پارکس زیر آب آجاتے ہیں، تو ان اثرات کو سب سے زیادہ میری جیسی کمیونٹیز ہی محسوس کرتی ہیں۔ ہم \$43M کے ماحولیاتی بانڈ ایکٹ کے تحت واشنگٹن ہائٹس (Washington Heights)، ان ووڈ (Inwood)، اور ماربل ہل (Marble Hill) میں ہونے والی سرمایہ کاریوں کے منتظر ہیں، اور گورنر Hochul (ہوکل) کا شکریہ ادا

کرتے ہیں کہ انہوں نے بنیادی ڈھانچے میں بہتریوں کے اقدامات اور ماحولیاتی تبدیلی کا سامنا کرنے کی تیاریوں کی اشد ضرورت کے سلسلے میں حل پر کام کیا ہے۔"

منصوبہ گورنر Hochul (ہوکل) کی جانب سے سستی بیرون خانہ تفریح کو فروغ دینے کی کوششوں پر استوار ہے۔ مالی سال 2026 کے بجٹ میں ریاستی پارکس میں سرمایہ کاری اور نیو یارک کے اہم پارکس کی جاری انقلابی تبدیلی کے عمل میں مدد فراہم کرنے کے علاوہ پارک کے پورے نظام میں اہم بنیادی ڈھانچے کے پروجیکٹس کی معاونت کے لیے \$200 ملین شامل کیے گئے ہیں۔ گورنر کا نیا [ان پلگ اینڈ پلے اقدام \(Unplug and Play initiative\)](#) کمیونٹیز، اطفال اور بزرگ افراد کے لیے تفریحی بنیادی ڈھانچے کی تعمیر (Build Recreational Infrastructure for Communities, Kids and Seniors, NY BRICKS) کے ذریعے کمیونٹی مراکز کی تعمیر و بحالی کے خاص مقصد کے لیے \$100 ملین کی رقم بھی تفویض کرتا ہے، مقامات برائے تدریس، سرگرمی اور نوجوانوں کی سماجی مشغولیت (Places for Learning, Activity and Youth Socialization, NY PLAYS) کے اقدام کے لیے \$67.5 ملین تفویض کرتا ہے تاکہ نیو یارک کی کمیونٹیز کو نئے پلے گراؤنڈز کی تعمیر اور موجودہ پلے گراؤنڈز کی تجدید میں مدد ملے؛ اور NY SWIMS کاوش کو جاری رکھنے کے لیے اضافی \$90 ملین تفویض کرتا ہے۔

نیو یارک کا صاف پانی، صاف ہوا اور گرین جابز سے متعلق ماحولیاتی بانڈ ایکٹ 8 نومبر 2022 میں، نیو یارک کے ووٹ دہندگان نے \$4.2 بلین کے ماحولیاتی بانڈ ایکٹ کی منظوری بھاری اکثریت سے دی تھی۔ ریاستی ایجنسیاں، مقامی حکومتیں، اور شراکت دار پانی کے معیار کے تحفظ کے لیے فنڈز تک رسائی کر سکیں گے، علاقوں کو موسمیاتی تبدیلیوں کے مطابق ڈھالنے، لچک کو بہتر بنانے، اور سبز ملازمتیں پیدا کرنے میں مدد کریں گے۔ بانڈ ایکٹ کی فنڈنگ پینے کے پانی کے ذرائع کی حفاظت، آلودگی کو کم کرنے، اور علاقوں اور قدرتی وسائل کو موسمیاتی تبدیلیوں سے بچانے کے لیے ریاست بھر میں نئے اور توسیعی منصوبوں کی کفالت کرے گی۔ فنڈنگ کے نفاذ پر پیش رفت کا سلسلہ جاری ہے اور اب تک ریاست نیو یارک کی جانب سے بانڈ ایکٹ فنڈز کے تحت تقریباً \$1.8 بلین یا 25 فیصد فراہم کیا جا چکا ہے۔

یہ ہارلم ریور پروجیکٹ ساحلی پائیداری میں بہتری لانے، اقتصادی ترقی کو فروغ دینے، نواحی علاقوں کے احیائے نو، اور تفریحی مواقع کو مستحکم کرنے کے لیے بانڈ ایکٹ کی سرمایہ کاریوں کا تازہ ترین اقدام ہے۔ اپریل میں گورنر نے ماحولیاتی بانڈ ایکٹ کی فنڈنگ کے تحت \$60 ملین کا اعلان کیا تھا کہ [گرین ریزیلینسی گرانٹس \(Green Resiliency Grants\)](#) اب دستیاب ہیں تاکہ پوری ریاست نیو یارک میں سیلاب کے خطرے سے دوچار کمیونٹیز میں طوفانی پانی کے اہم انتظام اور پائیدار بنیادی ڈھانچے کے پروجیکٹس میں معاونت کی جا سکے۔ اس پروگرام کے لیے درخواستیں 15 اگست 2025 تک جمع ہو سکتی ہیں۔ ماحولیاتی بانڈ ایکٹ کے تحت معاونت یافتہ پروجیکٹس کے بارے میں مزید جاننے، اپڈیٹس کے لیے سائن اپ کرنے، اور پائیداری کے اقدامات سے متعلق دیگر وسائل دیکھنے کے لیے [environmentalbondact.ny.gov](http://environmentalbondact.ny.gov) ملاحظہ کریں۔

###

مزید خبریں [www.governor.ny.gov](http://www.governor.ny.gov) پر دستیاب ہیں  
ریاست نیو یارک | ایگزیکٹو چیف | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)